



Il-Kult tal-Madonna tal-Karmnu fil-Gzejjer Maltin

Victor Scerri

L-imhabba lejn il-Madonna, ilha minn żmien żemżem, il-qalb taghna l-Maltin. Taht kull titlu taghha, il-Madonna ingastata fil-qalb taghna b'mod taghna b'mod li hadd ma jista' jholla. Il-kult Marjan huwa qawwi hafna fostna. Lill-Madonna talbu missirijietna kull meta sabu ruhhom f'xi saram. U l-Madonna ma naqsitx li tghinhom u tehlisom minn dak is-saram. Illum haristna se nitfghuha fuq il-Madonna tal-Karmnu.

Ir-riverenza li turi Malta lejn il-Madonna taht dan it-titlu *Tal-Karmnu*, nistghu liberament nghidu li hija tradizzjonali u dan ghaliex, l-imhabba devota li wrew l-antenati taghna lejn il-Madonna tal-Karmnu, ma ntilfitx matul is-snin, anzi, ġenerazzjoni wara l-oħra wirtet din ir-riverenza, u hekk ghadha bla mittiefsa sal-Karmelitani ta' llum, ulied il-Madonna tal-Karmnu.

Normalment l-istatwi li juru l-Madonna tal-Karmnu, juru lil Sidna Marija u l-Bambin Ġesù – binha, bil-labtu li juri l-gholja tal-Karmelu u l-istilel, u kemm il-Madonna, kif ukoll il-Bambin jidhru jbieterku lil fidili, lid-devoti, lin-nies kollha li jindenjaw iharsu 'l fuq lejn il-Madonna u Binha u jitolbu interċessjoni mill-qalb, haga li żgur il-Madonna ma tirrifjuta qatt.

Mhux ta' b'xejn, li tiġi kull fejn tiġi ċelebrata l-

festa tal-Madonna tal-Karmelu, jew kif inhi iktar maghrufa poplarment, il-Madonna tal-Karmnu, ikun hemm attendenza kbira hafna ta' nies, siegħa devoti u siegħa nies li jhobbu l-festi kollha, imma għandhom dik il-forsi naqra preferenza jew amor-proprju lejn din il-festa kbira u sabiha, festa ta' livell għal Omm u Xebba straordinarja.

Knejjes li Jiċcelebraw il-Madonna tal-Karmnu

Biex insahhah dak li qed nghid, nixtieq insemmi lista twila ftit mhux hażin ta' knejjes li jiċcelebraw lill-Madonna tal-Karmnu. Nibda bil-parroċċa tal-Balluta li fiha l-knisja u l-kunvent. Il-Birgu, kappella u kunvent. F'Birkirkara, fil-knisja ta' Santa Tereża, li fiha l-kunvent u li hija hawnhekk festa sekondarja. Il-Fgura, fil-parroċċa li thaddan knisja u kunvent.

Fil-parroċċa ta' Fleur-de-Lys fejn hemm ukoll kunvent, il-parroċċa tal-Gżira, Marsaxlokk, fil-kappella maghrufa bhala *Tas-Silġ*, l-Imdina, fil-knisja li hija wkoll kunventwali, fil-Belt Valletta, Santwarju Bażilika Minuri ddedikata għaliha li hija wkoll kunvent, ix-Xlendi hemm kappella ddedikata lill-Madonna tal-Karmnu, fin-Nadur l-istess, insibu kappella ddedikata lill-Madonna tal-Karmnu, f'Hamet limiti tax-Xagħra.

Iż-Żurrieq fil-parroċċa hija festa sekondarja, f'H'Attard ġewwa l-Isptar Monte Carmeli tkun ukoll iċcelebrata l-festa tal-Madonna tal-Karmnu, hekk ukoll f'Santa Venera – hemm il-kunvent tal-Patrijiet Karmelitani. Din hija xhieda hajja tal-vervur pożittiv li l-kult Marjan taht it-titlu ta' Tal-Karmnu jgħib miegħu. Jiena semmejt il-knejjes, kappelli u l-kunventi, imma għad hemm hafna iktar affarijiet x'irrid nghid, li huma relatati mal-Madonna tal-Karmnu, u dan sabiex inkompli nżid mat-testimonjanza reali



Kappella tal-Madonna tal-Karmnu Fawwara – mibnija fl-1616



tad-devozzjoni nnifisha u biex taraw hemm, minkejja l-progress li nfiltra kullimkien, it-twemmin reliġjuż tal-poplu Malti u Ghawdxi għadu sod daqs il-blat jew l-azzar.

Niċċ tal-Madonna tal-Karmnu f'Malta u Ghawdex

Xi ngħidu għan-niċċ? Tal-Madonna tal-Karmnu biss, f'Malta u Ghawdex hawn mija, tlieta u sittin (163) niċċa. Imma ejja nsemmuhom sabiex inkunu nafu x'qed ngħidu sewwa sew. Ġewwa Hal Qormi biss, raħal li nassoċjawh biss ma' San Ġorġ u San Bastjan u fejn naħsbu li l-ikbar devozzjoni Qormija hija biss lejn dawn iż-żewġ qaddisin kbar, insibu hamsa u ghoxrin (25) niċċa tal-Madonna tal-Karmnu.

Numru sostanzjali hux tassew? Wara Casal Pinto, insibu l-Belt Kapitali ta' Malta, il-Belt Valletta, bl-ikbar numru ta' niċċ iddedikati lill-Madonna tal-Karmnu, għax hawnhekk insibu tlieta u ghoxrin (23) niċċa ddedikati lill-Madonna tal-Karmnu. La ninsabu nitkellmu dwar in-niċċ tal-Madonna tal-Karmnu relatati mal-Belt Valletta, irridu naghmlu wkoll addenda partikolari.

Fil-Belt Valletta nfatti, fi Triq l-Isptar il-Qadim, faċċata ta' Triq San Pawl, konna naraw niċċ ohra tal-Madonna tal-karmnu, li kien tfakkar meta l-Isptar Monte Carmeli kien jinsab f'xi parti tas-Sacra Infermeria, illum Dar il-Mediterran għall-konferenzi. Inhalli 'l-Belt Valletta u dan l-ispunt storiku partikolari u ndawru l-attenzjoni tagħna fuq Birkirkara.

F'Birkirkara hemm mhux inqas minn sittax-il (16) niċċa tal-Madonna tal-Karmnu; erbatax-il (14) niċċa ohra tal-Madonna tal-Karmnu, insibuhom ġewwa Tas-Sliema; fiż-Żejtun insibu għaxra (10) niċċ u għaxra (10) ohra nsibuhom ġewwa ż-Żurrieq. Tmien (8) niċċ li juru xbieha tal-Madonna tal-Karmnu nsibuhom f'Haż-Żebbuġ ta' Malta.

...Aktar Niċċ "Tal-Karmnu"

f'Pajjiżna

Fil-Mosta, niċċ bix-xbieha devota tal-Madonna tal-Karmnu, insibu seba' (7), u seba' (7) ohra nsibuhom fir-Rabat (ta' Malta); fin-Naxxar insibu sitta (6) u hames (5) niċċ tal-Madonna tal-Karmnu, insibuhom ġewwa s-Siġġiewi. Il-bqija tan-niċċ huma mferrxin mal-kumplement ta' Malta, filwaqt li Hal Qormi għandu l-akbar ammont ta' niċċ, f'Ghawdex insibu niċċa wara (1) biss iddedikata lill-Madonna tal-Karmnu.

Din in-niċċa tinsab ix-Xlendi. B'dan ma rridx nuri li hutna l-Ghawdxin għandhom xi nuqqas reliġjuż. Lanqas xejn. L-aqwa xhieda ta' l-imhabba u l-qima lejn il-Madonna tibqa' l-qalb. Minn hemm trid tinbet għal żerriegħa msoqqija, l-imhabba lejn il-Madonna

taht kull titlu tagħha. Mill-qalb trid tixxettel. Imbagħad tikber u l-għeruq jinfirxu mal-wesghat.

Jiena għalhekk, wiehed minn daww linapprezza hafna n-numru ta' niċċ li hawn, u li juru l-Madonna tal-Karmnu. Biss ma ngħidx u ma jiktibx li dan biżżejjed.

Nemmen li n-niċċ huma turija ta' twemmin. Naturalment qiegħed nalludi għan-niċċ reliġjużi. Imma l-għerq tal-fidi jrid ikun moħbi ġewwa fia. Dawk in-niċċ huma hemm biex jintwerew fl-isplendur tagħhom. U naqbel jiena li dawn in-niċċ m'għandniex biss insemmuhom b'foħrija f'xi ktieb jew f'xi kitba bħal din u mbagħad jintesew. In-niċċ għandna nikkurawhom, nippreservawhom u nikkonservawhom. B'dan nuru li ahna jinteressana minnhom u li nhobbuhom bis-serjetà. Inkunu qed nippreservaw il-fidi tal-predeċessuri tagħna.

Ghawdex u l-Madonna tal-Karmnu

Minkejja illi iktar 'il fuq jiena ktibt illi fix-Xlendi ġewwa Ghawdex hemm niċċa wahda biss tal-Madonna tal-Karmnu u m'hemm aktar niċċ tal-Madonna taht dan it-titlu, ġewwa Ghawdex kollu, u għidt illi dan mhux għax l-Ghawdxin għandhom xi difett reliġjuż li ahna l-Maltin m'għandniex, issa se ngħid kemm l-Ghawdxin jemmnu daqsna u kemm daqsna u bħalna u xejn inqas minna huma jhobbu lill-Madonna taht it-titlu ta' *Tal-Karmnu*.

Din ta' l-Ghawdxin mod u ahna l-Maltin mod iehor, lili ma tinzillix, għax ahna u l-Ghawdxin, ahna fid-demmi, għandna l-istess karatteristiċi, għandna ilsien wiehed, twemmin reliġjuż kbir wiehed, nemmnu fl-istess partit tal-politika, nirreagixxu fl-isport bl-istess mod u allura minkejja li ninsabu fuq żewġ blatiet maqtughin mill-ilma, xorta whda naghmlu razza wahda.

Allura, jiena rrid ngħid, illi fejn tidhol id-devozzjoni, il-qima reliġjuża, l-Ghawdxin huma bħalna, jagħmlu kolli bħalna u daqsna, u jmorru l-quddies u jitolbu huma wkoll, u jhossu ġewwa qalbhom illi l-ġamar tat-twemmin Nisrani għadu jaqbad u huma jhobbuha lill-Madonna u jqimuha u jitolbuha hafna, u lill-Madonna Tal-Karmnu huma jemmnu fiha u hija għozza tagħhom ukoll.

Fil-fatt kwadri tal-Madonna tal-Karmnu ġewwa Ghawdex ahna nafu li hemm dawn. Fil-knisja tal-Patrijiet Agostinjani hemm kwadru tal-Madonna tal-Karmnu mpitter minn artist mhux magħruf. Fil-parroċċa ta' Kerċem hemm kwadru iehor ta' pittur mhux magħruf. Fil-knisja ta' l-Għasri l-istess u fil-knisja tal-Karmnu tax-Xlendi hemm kwadru tal-Madonna tal-Karmnu li l-istess... l-artist tiegħu m'huwiex magħruf. Tajjeb insemmu wkoll li fix-Xewkija hemm vara tal-Madonna tal-Karmnu.

Malta Miżghuda bl-Inkwatri tal-Madonna tal-Karmnu

Kwadri tal-Madonna tal-Karmnu ġewwa Malta nsibu dawn: fil-knisja tal-Madonna tal-Karmnu ġewwa l-Imdina nsibu wiehed impitter minn Michele Bellanti, fl-Oratorju tal-kunvent ġewwa l-Imdina wkoll insibu kwadru ta' pittur mhux maghruf. Ġewwa l-kunvent insibu kwadru iehor ta' pittur mhux maghruf, fil-knisja tal-balluta nsibu kwadru sabih tal-pittur Venuti.

Fil-parroċċa ta' Santa Venera nsibu kwadru tal-Madonna tal-Karmnu mpitter minn Giuseppe Cali; fil-parroċċa ta' Fleur-de-Lys, Antonio Caruana tana kwadru iehor tal-Madonna tal-Karmnu; fil-kappella tal-Fawwara hemm kwadru ta' pittur m'huwiex maghruf; fil-knisja l-antika tal-Fgura hemm kopja minn Madonna ta' Raffaello, il-pittur impekkabbli Taljan.

Fil-knisja l-ġdida tal-Fgura hemm kwadru ta' Rafel Bonnici Cali; fil-knisja ta' l-Annunzjata tar-Rabat hemm kwadru ta' l-iskola ta' Mattia Preti; fil-parroċċa Stella Maris – Tas-Sliema nsibu kwadru ta' pittur mhux maghruf; l-istess fil-parroċċa tal-Qrendi. Nerġghu b'xoghol ta' Giuseppe Cali fil-parroċċa tas-Sacro Cuor ġewwa tas-Sliema.

Francesco Zahra pitter kwadru sabih hafna tal-Madonna tal-Karmnu li jinsab fil-parroċċa tal-Madonna tal-Grazzja ġewwa Haż-Żabbar.

Xoghol ta' l-istess pittur u ta' l-istess Madonna, jinsab fil-parroċċa ta' Hal Ghaxaq. Giovanni Vella pitter il-kwadru li juri lill-Madonna tal-Karmnu għall-parroċċa tal-Gżira; fil-parroċċa tat-Trinità Mqaddsa tal-Marsa nsibu kwadru tal-Madonna tal-Karmnu mpitter mill-artist Mallia maghruf Lazzaro Pisani.

Inkomplu b'Aktar Kwadri tal-Madonna tal-Karmnu

Aktar xbiehat impittrin li juri lill-Madonna tal-Karmnu nsibuhom fil-parroċċa ta' H'Attard minn idejn pittur mhux maghruf; fil-knisja ta' Santa Tereza Bormla, hemm kwadru ta' l-iskola Taljana; ta' l-iskola Taljana wkoll il-kwadru fil-knisja ta' San Filippu ġewwa l-Isla; fil-parroċċa, ġewwa l-Bażilika ta' l-Iskola nsibu xoghol Giuseppe Cali mill-ġdid; fil-knisja tal-Karmnu ġewwa l-Birgu nsibu kwadru ta' l-iskola Taljana.

Fil-parroċċa tas-Salvatur ġewwa Hal Lija hemm kwadru tal-Madonna tal-Karmnu mpitter minn Giuseppe Hyzler. Mhux maghruf il-pittur tal-kwadru



Statwa Madonna tal-Karmnu fil-Pjazza tan-Naxxar, kif kienet tintrama għall-jum 15-16 ta' Lulju fis-snin ta' wara t-Tieni Gwerra Dinjija.

tal-Madonna tal-Karmnu fil-parroċċa arċipretali tan-Naxxar. Fil-parroċċa tal-Hamrun, Giuseppe Cali mill-ġdid u Pietro Gagliardi pitter lill-Madonna tal-Karmnu, liema xoghol jinsab fil-parroċċa tal-Gudja.

Fil-Bażilika ta' Sant'Elena ġewwa Birkirkara l-Madonna tal-Karmnu tpittret minn pittur mhux maghruf. Lanqas m'hu maghruf l-artist tal-kwadru tal-Madonna tal-Karmnu li jinsab fil-knisja tal-Patrijiet Karmelitani ġewwa Birkirkara wkoll. Fil-parroċċa ta' Hal Balzan, Giuseppe Cali jurina opra ohra ta' l-arti tieghu li turi lill-Madonna tal-Karmnu. Fil-parroċċa tal-Mosta hemm kwadru iehor li juri lill-Madonna tal-Karmnu li għamlu pittur mhux maghruf.

Ġewwa l-knisja ta' San Girgor, fiż-Żejtun insibu lill-Madonna tal-Karmnu, impittra minn artist mhux maghruf. Imma fil-parroċċa ta' l-Imtida, jerga' jfjigg Giuseppe Cali, bi kwadru *Karmelitan* iehor. Fil-parroċċa ta' Marsaxlokk, insibu żewġ kwadri tal-Madonna tal-Karmnu, it-tnejn li huma xoghol Giuseppe Cali. Il-Madonna tal-Karmnu minn idejn Francesco Zahra nsibuha fis-sagrastija tal-parroċċa ta' Hal Balzan.

Il-Madonna tal-Karmnu – Inspirazzjoni għal iktar Pitturi

Dan għadu mhux kollox. Fil-parroċċa ta' Haż-Żebbuġ (Malta), Lazzaro Pisani kompli jaghtina ġmied ta' xoghol li juri lill-Madonna tal-Karmnu. Fil-parroċċa tas-Siġġiewi nsibu lill-Madonna taht l-imsemmi titlu minn pittur mhux maghruf. Giuseppe Cali halla kwadru iehor tal-Madonna tal-Karmnu li jinsab fil-parroċċa ta' Gharghur. Pittur mhux maghruf żejjen il-parroċċa Qormija ta' San Ġorġ bi kwadru splendidu tal-Madonna tal-Karmnu. Fl-Oratorju tal-parroċċa ta' San Pawl tar-Rabat ta' Malta, il-pittur Giovanni Vella

ghandu kwadru li juri lill-Madonna tal-Karmnu hawn ukoll. Kwadru tal-Madonna tal-Karmnu iehor jinsab ġewwa ż-Żurriq, liema kwadru tpitter minn ċertu Azzopardi. Fil-knisja tal-Ġizwiti tal-Belt Valletta, pittur mhux magħruf ghandu kwadru iehor li juri lill-imsemmija Madonna. Fis-Santwarju Bażilika tal-Belt Valletta hemm kwadru sabih iehor tal-mahbuba Madonna tal-Karmnu, mill-iskola Taljana ta' l-epoka. Dan kollu juri l-kult qawwi Marjan fil-gżejjer Maltin. Juri r-rabta ta' qalbna mal-Madonna. Għalhekk kienu kkummissjonati dawk ix-xoghlijiet. Ghax il-komunità Maltija habbet lill-Madonna tal-Karmnu bis-shih.

Ismijiet

Hafna Maltin u Ghawdxin huma imsemmijin għall-Madonna tal-Karmnu. Karmenu, Karmena, Carmel, Charmaine u ismijiet oħrajn, qodma jew ġodda, juru l-interess u l-fidi u l-imhabba li l-poplu tagħna ghandu lejn din il-mara qaddisa, Omm l-ommijiet kollha, Sidtna Marija taht it-titlu *Tal-Karmelu* l-ghaxxa tal-gżejjer tagħna.

U l-Arti Devozzjonali Tibqa' Miexja 'l Quddiem

Għaliex dan kollu dwar il-Madonna tal-Karmnu? Dan għaliex, permezz ta' l-arti, l-iktar pittura u skultura, l-imhabba tal-Maltin u l-Ghawdxin lejn il-Madonna tal-Karmnu, tibqa' għaddejja sfrenata 'l quddiem. Din l-imhabba m'huwa sejjer iwaqqafha hadd. Il-Patrijiet Karmelitani jkomplu jahdmu u jmissu qlub il-Maltin u l-Ghawdxin u jkattru d-devozzjoni b'dehwa kbira.

Min qatt jista' jifred omm minn uliedha? Hekk ihossu l-Karmelitani għall-Madonna taht it-titlu tal-Karmelu. Ihossu dan, ghax jemmnu li din l-Omm tas-Sema, flimkien ma' Binha, jghinuna biex dejjem naghmlu t-tajjeb u naharbu l-hażin. It-talb herqan li jitla' minnqlub devoti, huwa dak li l-Madonna tal-Karmnu tilqa' b'imhabba u tressqu quddiem Binha Ġesù.

Għaliex pittruha l-pitturi? Għaliex kitbulha l-poeti? Għaliex naqqxuha l-iskulturi? Għaliex għannewlha l-korijiet devoti? Ghax il-Madonna tal-Karmnu u l-gżejjer tagħna huma marbutin b'rabta li rriduha, li bqajna nilqghuha, li bqajna nsostnuha. Is-sahha tagħna ġejja minn fuq. U hemm fuq hemm tharisna l-Madonna tal-Labtu Karmelitan, il-Madonna tal-Karmnu.

Il-kult tal-Madonna tal-Karmnu, mhux biss jidher li m'huwiex se jonqos, imma l-gejjieni jurina li se jtkattar u dan meta naraw tant żghażaġh u tfal miġbura f'xi garaxx jew kamra li tesagghom, jahdmu fizikament u mentalment, biex minn sena għall-oħra, il-festa tal-Madonna tal-Karmnu tkun aqwa minn ta' qabilha.

Dan hu l-isem li jibqa' ġo qalbna,
 "Il-Madonna tal-Karmnu" – nsejnhulha,
 Jew inkella "Tal-Karmelu" – u dak talbna,
 Jitla' 'l fuq, ghax kull meta ngehjtulha,

Hija tisma' ghax omm, għaliex mara,
 Għaliex safja mit-tbajja' tad-dnub,
 Il-Madonna tal-Karmnu, kif kienet,
 Ghadha w tibqa' fiċ-ċentru tal-qlub.

Il-Madonna tal-Karmnu, tberikna ilkoll.



Dehra tal-Madonna tal-Karmnu niezla minn Triq it-Teatru bil-bini mġarraf warajha.